



# LƏNKƏRAN

İCTİMAİ-SİYASİ QƏZET

№ 03-04 (8455) ● Cümə axşamı, 31 yanvar 2019-cu il ● Qəzetin əsası 1931-ci ildə qoyulmuşdur ● Qiyməti 50 qəpik

*Meerling*

**AZƏRBAYCAN  
RESPUBLİKASININ ƏRAZI  
BÜTÖVLÜYÜNÜN,  
MÜSTƏQİLLİYİNİN VƏ  
KONSTITUSİYA QURULUŞUNUN  
MÜDAFİƏSİ İLƏ ƏLAQƏDAR  
ƏLİL OLMUŞ ŞƏXSLƏRİN VƏ  
ŞƏHİD AİLƏLƏRİNİN SOSIAL-  
MƏİŞƏT ŞƏRAİTİNİN  
YAXŞILAŞDIRILMASINA DAİR  
ƏLAVƏ TƏDBİRLƏR  
HAQQINDA**

## **AZƏRBAYCAN RESPUBLİKASI PREZİDENTİNİN SƏRƏNCAMI**

Əhalinin sosial müdafiəsinin yaxşılaşdırılması ölkədə həyata keçirilən sosialyönümlü siyasətin əsas istiqamətlərindən biridir. Son illərdə ölkəmizdə əhalinin, xüsusilə Qarabağ müharibəsi əlillərinin və şəhid ailələrinin sosial müdafiəsinin daha da gücləndirilməsi, bu qəbildən olan insanların sağlamlıq, reabilitasiya və yaşayış şəraitinin yaxşılaşdırılması üçün mühüm tədbirlər həyata keçirilmişdir və bu istiqamətdə işlər uğurla davam etdirilir. 1997-2018-ci illər ərzində dövlət Qarabağ müharibəsi əlillərinə və şəhid ailələrinə 6500-dən çox mənzil vermişdir.

Azərbaycan Respublikası Konstitusiyasının 109-cu maddəsinin 32-ci bəndini rəhbər tutaraq, Azərbaycan Respublikasının ərazi bütövlüyünün, müstəqilliyinin və konstitusiyaya quruluşunun müdafiəsi ilə əlaqədar əlil olmuş şəxslərin və şəhid ailələrinin sosial-məişət şəraitinin yaxşılaşdırılması ilə bağlı tədbirlərin davam etdirilməsi məqsədilə **qərara alıram:**

1. Qarabağ müharibəsi əlilləri və şəhid ailələri üçün mənzillərin alınması məqsədilə Azərbaycan Respublikası Prezidentinin 2019-cu il 15 yanvar tarixli 890 nömrəli Sərəncamı ilə təsdiq edilmiş "Azərbaycan Respublikasının 2019-cu il dövlət büdcəsində digər layihələr üzrə dövlət əsaslı vəsait qoyuluşu (investisiya xərcləri) üçün nəzərdə tutulan vəsaitin bölgüsü"nün 1.18.3-cü yarımbəndində göstərilən vəsaitin 35,0 (otuz beş) milyon manatı Azərbaycan Respublikasının Əmək və Əhalinin Sosial Müdafiəsi Nazirliyinə ayrılınsın.

2. Azərbaycan Respublikasının Maliyyə Nazirliyi bu Sərəncamın 1-ci hissəsində göstərilən məbləğdə maliyyələşməni təmin etsin.

3. Azərbaycan Respublikasının Nazirlər Kabineti bu Sərəncamdan irəli gələn məsələləri həll etsin.

**İlham ƏLİYEV,**  
Azərbaycan Respublikasının Prezidenti

Bakı şəhəri, 28 yanvar 2019-cu il.

## **AZƏRBAYCAN PREZİDENTİ İLHAM ƏLİYEV ŞƏHİD AİLƏLƏRİ İLƏ GÖRÜŞÜB**



**Azərbaycan Respublikasının Prezidenti İlham Əliyev və birinci xanım Mehriban Əliyeva yanvarın 28-də Prezident Sarayında şəhid ailələri ilə görüşüblər.**

Şəhid ailələrinin nümayəndələrinə dərin hörmətini ifadə edən Prezident İlham Əliyev şəhidlərimizə Allahdan rəhmət diləyib, onların torpaq, Vətən uğrunda həlak olaraq şəhidlik zirvəsinə yüksəldiyini deyib. 1990-cı illərin əvvəllərində Ermənistan-Azərbaycan Dağlıq Qarabağ münaqişəsi nəticəsində minlərlə şəhid verdiyimizi, 1 milyondan çox insanın məcburi köçkünə çevrildiyini deyən dövlətimizin başçısı o dövrdə müşahidə olunan hakimiyyətsizlik nəticəsində torpaqlarımızın bir hissəsinin işğal olduğunu bildirib.

Bu gün Azərbaycanın güclü hərbi potensialı, dünyadakı nüfuzu, artan imkanları sayəsində danışıqlar prosesində mövqelərimizin kifayət qədər gücləndiyini deyən Prezident İlham Əliyev vurğulayıb ki, bizim üçün ölkəmizin ərazi bütövlüyünün bərpası ən vacib məsələdir və münaqişə ilə bağlı qəbul olunan çoxsaylı qətnamələr ölkəmizin ərazi bütövlüyünə beynəlxalq dəstəyi təmin edib. "Azərbaycan xalqı və dövləti heç vaxt bu işğalla barışmayacaq", – deyən dövlətimizin başçısı son illərdə ordu quruculuğu istiqamətində böyük işlərin görüldüyünü bildirib, müharibədən əziyyət çəkən insanların qayğı ilə əhatə olunduğunu deyib. Son illərdə məcburi köçkünlər üçün 100-dən çox qəsəbənin tikildiyini, bu kate-

qoriyadan olan insanlara yeni mənzillərin verildiyini və bu prosesin bu il də davam etdiriləcəyini deyən Prezident İlham Əliyev şəhid ailələrinin də ev və avtomobillərlə təmin edildiyini diqqətə çatdırıb. Keçən il prezident seçildikdən sonra ilk Fərmanının şəhid ailələrinin sosial müdafiəsinin gücləndirilməsi ilə bağlı olduğunu deyən dövlətimizin başçısı bu Fərmanla 10 minə yaxın şəhid ailəsinə 11 min manat məbləğində birdəfəlik ödəmələrin verilməsinin nəzərdə tutulduğunu bildirib, artıq bu prosesin başladığını və 3 mindən çox şəhid ailəsinin vəsaiti aldığını deyib. Dövlətimizin başçısı vaxtilə müavinəti almış ailələrlə bağlı araşdırmaların aparıldığını, onların aldığı vəsaitin bu günün məzənnəsi ilə uyğunsuzluq təşkil etdiyini nəzərə alaraq yeni Fərman imzaladığını və bu Fərmana əsasən 11 min manat alacaq vətəndaşların sayının artdığını bildirib.

Sonra dövlətimizin başçısı birdəfəlik ödəməni almaq üçün istifadə olunan plastik kartları şəhid hərbi qulluqçularının vərəsələrinə təqdim edib.

Daha sonra şəhid anası İbadət Əliyeva, şəhid atası Şirvan Nüsrətov, şəhid həyat yoldaşı Vərzivar Əliyeva və şəhid vərəsesi Sevinc Quluzadə onlara göstərilən diqqət və qayğıya görə Prezident İlham Əliyevə və birinci xanım Mehriban Əliyevaya minnətdarlıqlarını bildirdilər.

**AZƏRTAC**

## **ŞƏHİD AİLƏSİ ÜÇÜN AZƏRBAYCAN RESPUBLİKASI PREZİDENTİNİN TƏQAÜDÜ ARTIRILIB**

Yanvarın 30-da Prezident İlham Əliyev şəhid ailəsi üçün Azərbaycan Respublikası Prezidentinin təqaüdünün artırılması haqqında Fərman imzalayıb.

Fərman şəhid ailəsinin sosial müdafiəsinin gücləndirmək və onlara dövlət qayğısını artırmaq məqsədilə imzalanıb.

Fərmana əsasən şəhid ailəsi üçün Azərbaycan Respublikası Prezidentinin təqaüdünün aylıq məbləği artırılaraq 2019-cu il fevralın 1-dən 300 manat müəyyən edilib.

Nazirlər Kabinetinə bu Fərmandan irəli gələn məsələləri həll etmək tapşırılıb.

**AZƏRTAC**

# 20 YANVAR ŞƏHİDLƏRİNİN XATİRƏSİ LƏNKƏRANDA BÖYÜK EHTİRAMLA ANILIB



**A**zərbaycan xalqının qan yadına əbədi həkk olunmuş 20 Yanvar hadisələrindən iyirmi doqquz il ötür. Qanlı faciədən uzun illər keçməsinə baxmayaraq xalqımız o müdhiş gecəni daim xatırlayır, bu vəhşiliyi törədənə öz dərin nifrətini bildirir.

20 Yanvar faciəsinin ildönümü Lənkəranda şəhidlərin ruhuna böyük ehtiramla qeyd olunub. Bu münasibətlə yanvarın 19-da səhər saatlarından minlərlə

rayon sakini şəhərin mərkəzində yerləşən Şəhidlər Xiyabanına gələrək 20 Yanvar qurbanlarının xatirəsini yad edib.

Mərasim zamanı Lənkəran Şəhər İcra Hakimiyyətinin başçısı Taleh Qaraşov, İcra aparatının rəsmiləri, hüquq-mühafizə orqanlarının rəhbərləri, əmək kollektivlərinin, ictimaiyyətin nümayəndələri Şəhidlər Xatirə Kompleksinin önünə gül-çiçək dəstələri düzüblər. İcra başçısı abidə önündə şəhid ailə üzvləri ilə görüşərək

söhbət edib, onların qayğıları ilə maraqlanıb. Söhbət zamanı şəhid ailə üzvləri Azərbaycanın müstəqilliyi və suverenliyi uğrunda canlarından keçən doğmalarının il mərasimlərinin keçirilməsi üçün göstərilən yardıma görə ölkə başçısı cənab İlham Əliyevə minnətdarlığını bildiriblər.

Qeyd edək ki, 1990-cı ilin 20 Yanvar hadisələri zamanı milli azadlıq uğrunda mübarizədə 11 nəfər lənkəranlı şəhid olub. Onlardan 5 nəfəri Bakıda, 5 nəfəri

Lənkəran rayonunun Haftoni qəsəbəsində sovet ordusunun cəza dəstəsi ilə qeyri-bərabər döyüşdə qətlə yetirilib, 1 nəfəri isə rus hərbiçiləri tərəfindən vertolyotda boynuna məftil bağlamaqla amansızcasına boğularaq öldürülüb.

Lənkəranda 20 Yanvar şəhidlərinin xatirəsi şərəfinə möhtəşəm abidə kompleksi ucaldılıb, adları küçələrə, təhsil və səhiyyə ocaqlarına verilib, məzarları ətrafında abadlıq-bərpa işləri görülüb.

## 20 YANVAR ŞƏHİDLƏRİNİN AİLƏ ÜZVLƏRİ İLƏ GÖRÜŞ KEÇİRİLİB



**Y**anvarın 18-də Lənkəran Şəhər İcra Hakimiyyətində 20 Yanvar – Ümumxalq Hüzn Günü münasibətilə 20 Yanvar şəhidlərinin ailə üzvləri və əlilləri ilə görüş keçirilib.

Görüşdən öncə Azərbaycanın dövlət müstəqilliyi və ərazi bütövlüyü uğrunda canlarından keçmiş soydaşlarımızın xatirəsi bir dəqiqəlik sükutla yad olunub.

Sonra İcra başçısı Taleh Qaraşov görüşü açaraq 20 Yanvar hadisələrinin milli azadlıq hərəkatının mühüm tərkib hissəsi olduğunu bildirərək bu hadisələr zamanı şəhid olmuş insanların şücaətindən danışdı. Natiq vurğulayıb ki, 20 Yanvar faciəsi zamanı Azərbaycan xalqının Ümummilli Lideri Heydər Əliyev həyatını təhlükə qarşısında qoyaraq Azərbaycanın Moskvadakı o vaxtkı nümayəndəliyinə gedərək bəyanatla çıxış

edib və bu vəhşi hərəkatı təkcə Azərbaycan xalqına qarşı deyil, eyni zamanda bəşəriyyətə qarşı amansız cinayət kimi dəyərləndirib. İcra başçısı çıxışında Ulu Öndərin təşəbbüsü ilə 20 Yanvar faciəsinə ilk dəfə hüquqi-siyasi qiymət verildiyini və cənab Prezident İlham Əliyevin müvafiq sərəncamları ilə hər il 20 Yanvar şəhid ailələrinə və əlillərinə dövlət qayğısının göstərildiyini, onların maddi-məişət şəraitinin, iş və mənzil-təminatının mütəmadi olaraq yaxşılaşdırıldığını diqqətə çatdırıb.

Görüşdə çıxış edən şəhid ailə üzvləri və əlillər onlara göstərilən diqqət və qayğıya görə ölkə başçısına və rayon rəhbərliyinə minnətdarlıqlarını bildiriblər.

Şəhidlərin il mərasimlərinin keçirilməsindən ötrü onların ailələrinə maddi yardımlar olunub.

**Y**anvarın 18-də Lənkəran Şəhər Təhsil Şöbəsinə 20 Yanvar faciəsinin 29-cu ildönümünə həsr olunmuş yığıncaq keçirilib.

Tədbirdə 20 Yanvar şəhidlərinin xatirəsi bir dəqiqəlik sükutla yad olunub. Yığıncaqda Təhsil Şöbəsinin müdiri Aslan İbrahimov "20 Yanvar faciəsinə gedən yol" mövzusunda məruzə edərək 1990-cı il yanvarın 19-dan 20-nə keçən gecə Bakıda baş verənləri yada salıb, Sovet Ordusunun paytaxtda, eyni zamanda bölgələrdə həyata



## TƏHSİL ŞÖBƏSİNDƏ ŞƏHİDLƏRİN XATİRƏSİ YAD OLUNUB

keçirdiyi qətləmədən, günahsız insanların həyatlarını itirməsindən danışdı. A.İbrahimov qeyd edib ki, sovet ordusunun hərbi birləşmələri keçmiş sovetlər birliyinin rəhbəri Qorbaçov başda olmaqla, SSRİ rəhbərliyinin Azərbaycana qarşı qərəzli, ermənipərəst siyasətinə, torpaqlarımıza iddia edən Ermənistanın siyasətinin dəstəklənməsinə, o zamankı respublika rəhbərliyinin xəyanətəkar mövqeyinə etiraz olaraq ayağa qalxmış xalq divanı tutdu, böyük itkilər verdik, günahsız insanlarımız şəhid oldu. O, vurğulayıb ki, həmin müdhiş gecədə həlak olan vətən oğulları Azərbaycanın tarixinə parlaq səhifə yazıblar, xalqın milli azadlığı, müstəqilliyi üçün yol açdıblar.

Aslan İbrahimov 20 Yanvar faciəsinə ilk dəfə Ümummilli Lider Heydər Əliyev tərəfindən hüquqi-siyasi qiymət verildiyini xatırladı, xalqımızın tarixində baş vermiş bütün faciələrin, eyni zamanda 20 Yanvar faciəsinin

beynəlxalq ictimaiyyətə çatdırılmasının vacibliyini vurğulayıb.

1990-cı ilin Qanlı Yanvarı tariximizə həm faciə, həm də qəhrəmanlıq səhifəsi kimi yazılmışdır. Hər il yanvar ayının 20-si ölkəmizdə Ümumxalq Hüzn günü kimi qeyd edilir. 29 il ötməsinə baxmayaraq, biz hər il böyük ehtiram və hüznə şəhidlərimizin xatirəsini yad edirik.

Tədbirdə çıxış edən Şəhər Təhsil Şöbəsinin müdiri müavini Güloğlan Bağirov, aparıcı məsləhətçi Aslan Aslanov və başqaları yaxın keçmişimizin qanlı səhifəsi olan 20 Yanvar faciəsi barədə fikirlərini paylaşıblar. Bildirilib ki, 1990-cı ilin Qanlı Yanvarı tariximizə həm faciə, həm də qəhrəmanlıq səhifəsi kimi yazılmışdır. Hər il yanvar ayının 20-si ölkəmizdə Ümumxalq Hüzn günü kimi qeyd edilir. 29 il ötməsinə baxmayaraq, biz hər il böyük ehtiram və hüznə şəhidlərimizin xatirəsini yad edirik.

# İCRA BAŞÇISININ SƏYYAR QƏBUL-GÖRÜŞLƏRİ

## Kərgəlan kəndində

Yanvarın 16-da Lənkəran Şəhər İcra Hakimiyyətinin başçısı Taleh Qaraşov növbəti səyyar qəbul-görüşünü rayonun Kərgəlan kənd sakinləri ilə keçirib. İcra strukturları, hüquq-mühafizə orqanları, aidiyyəti idarə və xidmət sahələri rəhbərlərinin təmsil olunduqları görüşdə İcra başçısı kənd sakinlərini din-



ləyərək onları narahat edən problemlərlə maraqlanıb.

Sakinlər Lənkəran-Lerik şosesinin əsaslı təmir olunaraq istifadəyə verilməsi ilə onların yol-nəqliyyat çətinliklərinin aradan qaldırılmasını söyləyərək, buna görə ölkə başçısı cənab İlham Əliyevə minnətdarlıqlarını çatdırıblar.

Qeyd olunub ki, ölkədə sahibkarlıq fəaliyyətinin inkişafı, aqrar sahədə çalışanlara bir sıra güzəştlərin və subsidiyaların verilməsi kərgəlanlıların da razılığına səbəb olub. Cari təsərrüfat ili üçün ərazidə 38 hektarda taxıl, 5 hektarda sitrus və meyvə ağacları əkilib. Qarabağ müharibəsi döyüşlərində həlak olmuş kərgəlanlı gənclərin şərafinə kəndin mərkəzində "Şəhidlər bulağı" inşa olunaraq istifadəyə verilib.

Görüşü yekunlaşdıran İcra başçısı T.Qaraşov 2018-ci ilin uğurlarını sadalamaqla cari ildə ölkə vətəndaşlarının qarşısında mühüm vəzifələrin dayandığını vurğulayaraq bu vəzifələrin icrası üçün mövqeyindən və vəzifəsindən asılı olmayaraq hər bir kənd sakininin öz töhfəsini verəcəyinə əmin olduğunu bildirib.

## Limn şəhərində

Yanvarın 21-də Lənkəran Şəhər İcra Hakimiyyətinin başçısı Taleh Qaraşov növbəti səyyar qəbul-görüşünü Limn şəhərində keçirib.

İcra hakimiyyəti başçısı aparatı rəsmilərinin, rayonun hüquq-mühafizə orqanlarının və xidmət sahələrinin rəhbər işçilərinin iştirak etdiyi qəbulda vətəndaşların müraciətləri dinlənilib və qaldırılan məsələlərin həlli ilə bağlı müvafiq tədbirlər müəyyənləşdirilib.

Görüşdə çıxış edən sakinlər ölkə başçısı cənab İlham Əliyevin daxili və xarici siyasətini ürəkdən bəyəndiklərini və ötən illik Prezident seçkilərində yekdilliklə ona səs verdiklərini bildiriblər. Sakinlər yeni Ələt-Astara-İran sərhadı magistral avtomobil yolunun istifadəyə verilməsinə, Lənkəran rayonunun sosial-iqtisadi inkişafı sahəsində və Limn şəhəri ərazisində həyata keçirilən bir



sıra infrastruktur layihələrin icrasına, o cümlədən şəhərin mərkəzi küçəsinin və daha bir neçə küçənin asfaltlanmasına görə ölkə başçısına minnətdarlıqlarını bildiriblər. Çıxışlarda qeyd olunub ki, dövlətin qayğısı ilə ötən il Limn şəhər inzibati ərazi dairəsində abadlıq-quruculuq işləri görüldü, izafi suların axıdılmasından ötrü kanallar, arxlar təmizləndi, 70 hektara qədər tərəvəz bitkiləri, 25 hektarda soğan, 4100 ədəd tut tingi əkilib. İlk dəfə olaraq ərazidə 178 kiloqram barama istehsal olunaraq qəbul məntəqəsinə təhvil verilib.

Görüşdə çıxış edən İcra başçısı T.Qaraşov son dövrlərdə respublikamızın sosial-iqtisadi inkişafı ilə bağlı dövlət səviyyəsində həyata keçirilən tədbirlərdən, regionlara göstərilən qayğı və diqqətdən söz açaraq, rayonu-muzda da müxtəlif sosial obyektlərin, o cümlədən məktəblərin və səhiyyə ocaqlarının tikintisi, elektrik təsərrüfatının yenilənməsi, şəhər və kəndə yollarının asfaltlaşdırılması, yaşayış məntəqələrinin qazlaşdırılması istiqamətində bir sıra infrastruktur layihələrin icra olduğunu, eyni zamanda Limn şəhəri inzibati ərazi dairəsində də müvafiq işlərin görüldüyünü diqqətə çatdırıb. İcra başçısının cari ildə Limn şəhərində əztəminatlı ailələri təmsil edən 140 nəfər sakinin haqqı ödəniləcək ictimai işlərə cəlb olunacağı, şəhərdə daha 3 küçənin asfaltlaşdırılacağı, həmçinin şəhər parkında sakinlərin asudə vaxtının səmərəli keçirilməsindən ötrü münasib şəraitin yaradılacağı və şəhərdə yeni xəstəxana binasının tikintisi məsələsinin yaxın vaxtlarda qəbul olunacaq Dövlət Proqramına daxil edilməkdən ötrü təqdim olunmuş təkliflər paketinə əlavə olunması barədə məlumatını görüş iştirakçıları sevinc hissi ilə qarşılayıblar.

Sonda İcra başçısı sakinlərin qaldırdıqları məsələlərin həlli ilə bağlı aidiyyəti məsul şəxslərə müvafiq tapşırıqlar verib.

## Vilvan kəndində

Yanvarın 25-də Lənkəran Şəhər İcra Hakimiyyətinin başçısı Taleh Qaraşov növbəti səyyar qəbul-görüşünü Vilvan kənd sakinləri ilə keçirib. Rayonun hüquq-mühafizə orqanlarının, təhsil, səhiyyə, mədəniyyət



yət və xidmət idarələri rəhbərlərinin iştirak etdiyi qəbul-görüşdə kənd sakinlərinin müraciətləri dinlənilib, qaldırılan məsələlərin həlli yolları müzakirə olunub. Görüş zamanı sakinlər ölkə Prezidentinin əhalinin rifah halının yaxşılaşdırılması, vətəndaşların müraciətlərinə baxılması, onları narahat edən problemlərin həlli ilə bağlı qəbul etdiyi qərarları yüksək qiymətləndiriblər.

Çıxış edən yerli sakinlər Vilvan kəndinin sosial-iqtisadi inkişafı və təsərrüfat həyatı ilə bağlı keçirilən tədbirlərə, kənddə ən müasir tələblərə cavab verən məktəbin tikilməsinə, yolların əsaslı təmir olunaraq asfaltlanmasına, sel sularının yaratdığı daşqınların qarşısının alınmasından ötrü Vilvan çayında sahilbərkitmə işlərinin görülməsinə, kənd təsərrüfatı məhsulları istehsalçılara verilən dəstəyə görə ölkə rəhbərliyinə minnətdarlıqlarını ifadə ediblər.

Sonda İcra başçısı qəbul zamanı səsləndirilmiş məsələlərin həllindən ötrü aidiyyəti məsul şəxslərə müvafiq tapşırıqlarını verib.

Ağaddin BABAYEV  
Foto:Xalid KƏRİMOV.



## LƏNKƏRANDA GENERAL HƏZİ ASLANOVUN XATİRƏSİ ANILIB

Hərb sənətimizin şöhrəti, xalqımızın cəsur oğlu, İkinci Dünya Müharibəsinin görkəmli sərkərdələrindən biri, iki dəfə Sovet İttifaqı Qəhrəmanı, tank qoşunları qvardiya general-mayoru Həzi Aslanovun xatirəsinə həsr olunmuş anım mərasimi keçirilib. Tədbir yanvarın 24-də qəhrəmanın Lənkəran şəhərindəki ev-muzeyində baş tutub.

Şəhər 3, 4, 5, 9 saylı, Sütəmurdov, Hirkan, Kənarmeşə və s. kənd tam orta məktəblərin müəllim və şagird kollektivlərinin, ziyalıların, ictimaiyyətin nümayəndələrinin qatıldığı tədbirdə qəhrəmanın xatirəsi bir dəqiqəlik sükutla yad edilib.

Tədbiri şəhər 5 saylı məktəbin müəllimi Ağacəfər Fətullayev açaraq görkəmli sərkərdənin həyat və döyüş yolundan danışdı. Şəhər 5 saylı məktəbin gənclərin çağırışa qədərki hərbi hazırlıq müəllimi, ehtiyatda olan mayor Bəxtiyar Qasimov qəhrəmanın şərfli ömür yolundan, müharibədə göstərdiyi qəhrəmanlıqından söz açaraq bu gün gənclərin vətənpərvərlik və qəhrəmanlıq ruhunda tərbiyə olunmasında generalın döyüş yolunun öyrənilməsinin vacibliyini də vurğulayıb.


"Həzi burda doğulub" ədəbi-bədii kompozisiyanın sonunda məktəblilər Qəhrəmanın büstü önündə Azərbaycan şairlərinin Həzi Aslanova həsr etdikləri şeirləri və mahnıları ifa ediblər.

Natiqə AĞAYEVA



Sənin həyatda izin

# QULAM MÜƏLLİMİN DƏRSLƏRİ



Qulam müəllim haqqında yazanda öncə böyük rus pedaqoqu A.S.Makarenkonun məşhur sözlərini xatırladım: "Düzgün tərbiyə xoşbəxtliyimiz, xalq, vətən qarşısında böyük xidmətimizdir, pis tərbiyə isə bədbəxtliyimiz, gələcək göz yaşlarımızdır". Bu sözlərdə böyük həyat həqiqəti var. Düşünürsən ki, müəllimlərin üzərinə böyük məsuliyyət və mənəvi güc düşür. Təbii ki, bu gücü hər kəs daşıya bilər. Lakin bütün ömrünü gənc nəslin təlim-tərbiyəsinə həsr edən Qulam Şəfiyev

müəllim ləyaqətini, müəllim şərəfini həmişə uca tutub. Bunu hər şeydən əvvəl onun yetirdiyi şagirdlərin qazandıqları fəal həyat mövqeyində də görmək olur. İndi təqaüddə olsa da, yenə özünü məktəbdə, sinifdə hiss edir.

Qulam Şəfiyev sadə bir həyat yolu keçib. O, 1939-cu ildə Lənkəran rayonunun Kərgəlan kəndində ziyalı ailəsində həyata göz açıb. 1958-ci ildə orta məktəbi bitirən Q.Şəfiyev ordu sıralarında xidmət edib. 1962-ci ildə V.İ.Lenin adına (indiki Tusi adına) Azərbaycan Pedaqoji İnstitutunun fizika-riyaziyyat fakültəsinə daxil olub. Ali təhsilini başa vurduqdan sonra Kərgəlan kənd orta məktəbində ixtisası üzrə müəllim təyin olunub. 1968-ci ildə həmin məktəbin nəzdində təşkil olunan kəndli-gənclər məktəbinin direktoru vəzifəsində işləyib. 1972-ci ildə Kərgəlan kənd orta məktəbində tədris işləri üzrə direktor müavini vəzifəsində çalışan Qulam müəllim 1987-ci ildə həmin məktəbin direktoru vəzifəsinə irəli çəkilib. Direktor işlədiyi illər onun yaddaşına həmişəlik həkk olunub. Çünki onun rəhbərliyi dövründə məktəbin tədris göstəriciləri xeyli yaxşılaşıb. Eyni zamanda Qulam müəllim qəzalı vəziyyətdə olan 360 nəfərlik məktəb üçün yeni binanın tikintisi ilə əlaqədar gərgin əmək sərf edib. Respublika Təhsil Nazirliyinə, Lənkəran Şəhər Partiya Komitəsinə və s. aidiyyəti təşkilatlara çoxlu

yazılı müraciətlər ünvanlayıb. Rəsmi dairələrə göndərdiyi məktublarda məktəb üçün yeni binanın tikilməsi məsələsinə qətiyyətlə qoyan direktor nəhayət Azərbaycan Respublikası Milli Məclisinin üzvü Miri Qənbərovun köməkliyi ilə məqsədinə nail olub. 2004-cü tədris ilindən şagirdlər artıq hər cür tədris avadanlığı ilə təchiz olunan idman və akt salonlarına, işıqlı sinif və kompüter otaqlarına malik olan məktəbdə dərs keçməyə başlayıblar.

Qulam Şəfiyev hazırda məktəb direktoru olmasa da, onun bir pedaqoq kimi zəngin təcrübəsindən səmərəli istifadə olunur. Yuxarıda qeyd etdik ki, Qulam müəllimin şagirdləri harada işləmələrdən və yaşamalarından asılı olmayaraq müəllimlərinin etimadını layiqincə doğruldur, vaxtilə oxuduqları məktəbin şərəfini, adını uca tuturlar. Onların təxminən 30 nəfəri Qulam müəllimin öz ixtisasına yiyələnib və rayonumuzun müxtəlif məktəblərində dərs deyir. Şagirdlərinin arasında 15 nəfər müxtəlif elmlər üzrə namizəd və doktor var. Məktəbin bir məzunu - Oqtay Sudef oğlu Qurbanov Mərakeş krallığında Azərbaycan Respublikasının Fövqəladə və Səlahiyyətli səfiri təyin olunub.

Qayğıkeş ailə başçısı, təcrübəli pedaqoq və nəci ziyalı olan Qulam Şəfiyev artıq ömrünün 80 ilini haqlayıb. Təbii ki, Qulam müəllim arxaya boylananda

yaşadığı və işlədiyi illər üçün qürur duyur. Çünki o, ömrünün 50 ilini gənc nəslin təlim-tərbiyəsinə həsr edib. Uzun illər məktəb direktoru işləyib. Neçə-neçə şagirdin həyat yoluna işıq saçıb. Lakin Qulam müəllim bir pedaqoq kimi öz fəaliyyətini hələ bitmiş hesab etmir. Düşünür ki, həyat məktəbində də ona ehtiyac duyulur. Onun təcrübəli pedaqoq, qayğıkeş ailə başçısı kimi müdrik öyüd-nəsihətləri, el ağsaqqalı kimi xeyirxah təklifləri cəmiyyətimizin daha da saflaşmasına, mənəviyyatımızın zənginləşməsinə kömək edir. Demək Qulam müəllim yenə də sinifdədir. Dərs-ləri həmişəki kimi gənclərin həyat yolunu nurlandırır.

Qulam Şəfiyev haqqında təbii ki, təəssüratların genişdir. Fikirlərimi onun haqqında nə vaxtsa yazdığım aşağıdakı poetik misralarla bitirirəm:

*Əridi məktəbdə qəlbinin yağı,  
Hər şagird ömrünün yanar çırağı.  
Səni qorxutmayıb həyat sınağı,  
Qoy deyim düzünü, Qulam müəllim.*

*Bildin hər şagirdi doğma övladın,  
Zəngin xəzinədir mənəviyyatın.  
Məktəbdə axtardın sən bu həyatın  
Əbədi izini, Qulam müəllim.*

Xudaverdi CAVADOV

## MILLİ-MƏNƏVİ DƏYƏRLƏRİMİZ TƏBLİĞ OLUNUR



### Şağlaser kəndində

Bu günlərdə Mənəvi Dəyərlərin Təbliği Fondunun dəstəyi və Lənkəran rayonu Şağlaser kənd məscidi dini icmasının təşkilatçılığı ilə həyata keçirilən "Milli-mənəvi dəyərlərimizin qorunmasında gənclərin rolu" adlı layihə çərçivəsində Şağlaser kəndində maarifləndirici tədbir keçirilib.

Tədbirdə Dini Qurumlarla İş üzrə Dövlət Komitəsinin (DQİDK) Lənkəran bölgəsi üzrə şöbəsinin müdiri Qağayı Məmmədov, şöbə əməkdaşları Emin Həmidli, Tacəddin Sadıqov, Lənkəran Şəhər Təhsil Şöbəsinin (ŞTŞ) əməkdaşı Ramin Hüseynov, Şağlaser kənd tam orta məktəbinin direktoru Yalçın Əliyev, Şağlaser kənd ümumi orta məktəbinin direktoru Aygün Fətullayeva, Şağlaser kənd məscidi dini icmasının sədri Ruhulla Ruhullayev, şəhid ailələrinin üzvləri, ağsaqqallar, ziyalılar və gənclər iştirak edib.

Tədbir Azərbaycan Respublikasının dövlət himninin səsləndirilməsi və vətən uğrunda qəhrəmancasına həlak olan şə-

hidlərimizin əziz xatirəsinin bir dəqiqəlik sükutla yad edilməsi ilə başlayıb.

Tədbiri giriş sözü ilə açan Şağlaser kənd məscidi dini icmasının sədri Ruhulla Ruhullayev çıxışında Şağlaser kəndinin vətən uğrunda gedən döyüşlərdə 6 şəhid verdiyini qeyd edərək tədbirdə onların ailə üzvlərinin iştirak etdiyini bildirib. O, gənclər arasında vətənpərvərliyin təbliği edilməsinin zəruriliyindən danışdı.

DQİDK-nin Lənkəran bölgəsi üzrə şöbəsinin müdiri Qağayı Məmmədov çıxışında Azərbaycanın bütövlüyü uğrunda, torpaqlarımızın qorunmasında canlarından keçmiş qəhrəman şəhidlərimizin ömür yolunun gənclərimizə örnək olduğunu bildirdi. Vətənpərvərliyin təbliğinin dini radikalizmə qarşı mübarizədə əhəmiyyətindən danışan Q.Məmmədov vurğulayıb ki, keçirilən tədbirlərin əsas məqsədi gənclər arasında milli-mənəvi dəyərlərin təbliğidir.

Lənkəran ŞTŞ-nin əməkdaşı Ramin Hüseynov çıxışında şəhidliyin milli-mənəvi dəyərlərimizin ayrılmaz tərkib hissəsi olduğunu, dövlət tərəfindən şəhidlərin xatirəsinə böyük hörmət və ehtiramın oldu-

ğunu diqqətə çatdırıb.

Şağlaser kənd tam orta məktəbinin direktoru Yalçın Əliyev, Şağlaser kənd ümumi orta məktəbinin direktoru Aygün Fətullayeva, şəhid ailələrinin üzvləri Arif Əsədullayev, Fəxrəddin Əkbərov və digərləri çıxışlarında mövzu ilə bağlı fikirlərini bildirdilər.

Sonda iştirakçıları maraqlandıran suallar cavablandırılıb.

### Daşdatük kəndində

Yanvarın 16-da Mənəvi Dəyərlərin Təbliği Fondunun dəstəyi və Lənkəran rayonunun Bəlləbur kənd məscidi dini icmasının təşkilatçılığı ilə həyata keçirilən "Dinimiz milli-mənəvi sərvətimizdir" adlı layihə çərçivəsində rayonun Daşdatük kənd məscidində maarifləndirici tədbir keçirilib.

"Milli-mənəvi dəyərlərimizin tərkib hissəsi olan dinimizin qorunmasında gənclərin rolu" mövzusunda keçirilən tədbiri giriş sözü ilə açan Dini Qurumlarla İş üzrə Dövlət Komitəsinin Lənkəran bölgəsi üzrə şöbəsinin əməkdaşı Emin Həmidli

çığışında dini dəyərlərin milli-mənəvi dəyərlərimizin ayrılmaz tərkib hissəsi olduğunu vurğulayıb. Natiq gənclərin milli-mənəvi dəyərlər və vətənpərvərlik ruhunda formalaşmasının vacibliyini diqqət çəkib. E.Həmidli zəngin milli ənənələrimizə söykənən və müasir hüquqi normalarla tənzimlənən dövlət-din münasibətlərinin Azərbaycan modeli haqqında tədbir iştirakçılarına məlumatlandırılıb.

Daşdatük kənd məscidi dini icmasının sədri Şahid Babayev çıxışında İslam dininin sülh və həmrəylik dini olduğunu bildirərək, gənclərin milli-mənəvi və ümumbəşəri dəyərlər ruhunda tərbiyə olunmasının zəruriliyini qeyd edib.

Bəlləbur kənd məscidi dini icmasının sədri Sabir Cəfərov və digərləri çıxışlarında gənclərimizin radikalizmə qarşı qorunması və milli-mənəvi dəyərlərimizin təbliği baxımından keçirilən maarifləndirici tədbirləri yüksək qiymətləndiriblər.

Sonda iştirakçıları maraqlandıran suallar cavablandırılıb.

Barat KƏRİMOV

## Unudulmaz sənətkarlar

## ECAZKAR SƏSİ ONA ÖLMƏZLİK QAZANDIRMIŞDI...



**S**əsi ilə milyonların qəlbini rıqqətə gətirmək, könülləri ovutmaq və ruh kimi əbədlilik zirvəsinə ucaltmaq hər sənətkara nəsib olmur. "Ay qız", "Ana Kür", "Oxu, gözəl", "Şeir deyilmi", "Mənim qızım", "Oxu, tar" və onlarla bu kimi mahnıların hər birini özünəməxsus tərzdə ifa etmiş, milyonların qəlbində məhəbbət ocağı alovlandırmış Gülağa Məmmədovun səsi hər kəsə qismət olmayan və eyni zamanda hamının olan bir gözəllikdir.

Gülağa Allahverdi oğlu Məmmədov 1925-ci il iyunun 28-də Lənkəranın Kiçik Bazar məhəlləsində anadan olub. Bakıda boya-başa çatıb. Çox kasıb ailədə böyüyüb. Atasını çəkənməmiş, anası evdar qadın olub. Kirayədə yaşayıblar, ailə atasının cüzi qazancı ilə dolanıb.

Uşaqlıqdan musiqiyə böyük marağı olan Gülağa tez-tez qonşu uşaqları başına yığıb, onlara mahnılar oxuyarmış. On iki yaşında olarkən, təsadüfən küçələrindən keçən görkəmli bəstəkar Üzeyir Hacıbəyov mələhətli uşaq səsi eşidərək ayaq saxlayır. Üzeyir bəy Moskvada keçiriləcək Azərbaycan Mədəniyyəti və İncəsənəti ongunlüyünə Koroğlunun ariyasını ifa etmək üçün elə bu yaşda istedadlı uşaq axtarırmış. Gülağanın səsinə valeh olan bəstəkar həyətə keçir və balaca istedadla tanış olur. Onu Opera Teatrında keçiriləcək müsabiqəyə dəvət edir. Azyaşlı Gülağa Üzeyir Hacıbəyov, Bülbül, Səid Rüstəmov kimi görkəmli sənətkarların münisflər heyətinin tərkibində olduğu müsabiqədə iştirak edir və səsi bəyənilir.

Gülağa Məmmədov 1938-ci ildə Mos-

kvada keçirilən Azərbaycan mədəniyyəti ongunlüyünün iştirakçısı olur. Onun Böyük Teatrın səhnəsində Maestro Niyazinin müşayiəti ilə ifa etdiyi Koroğlunun "Səni gördüm, aşıq oldum" ariyası böyük alqışlarla qarşılanır.

Üzeyir Hacıbəyov onun ailəsi, yaşam tərzində haqqında bütün məlumatları da öyrənibmiş. Moskvadan gümüş medal və fəxri fərmanla qayıtdığını eşidəndə isə Gülağanı anasıyla birgə yanına çağırır və tapşırır ki, ev seçmək üçün xoşlarına gələn ünvanı göstərsinlər. Mirzəağa Əliyev küçəsində yerləşən ikiotaqlı həyət evi onların xoşuna gəlir. Üzeyir Hacıbəyovun dəstəyi ilə Gülağa Məmmədovun ailəsinə ikiotaqlı mənzil və aya 250 manat təqaüd ayrılır.

Lənkərandakı Kiçik Bazar məhəlləsi üçün darıxan Gülağa Bakıda yaşadığı həyətə təskinlik tapır. Yəni həyətdəki tay-tuşlarını başına yığıb, onlar üçün müxtəlif mahnılar ifa edir. Bəzən səsinə həyətədən, küçədən böyüklər də gəlib onları qulaq asırlar. O zaman Gülağanın çıxışları konsert proqramına dönür.

Artıq 15 yaşında ikən Gülağa Səid Rüstəmovun ansamblına qəbul edilir.

Sonra Konservatoriyada təhsil alır. O, 20 yaşından Musiqili Komediya Teatrında çalışmağa başlayır. "Arşın mal alan", "Beşmanatlıq gəlin" və digər tamaşalarda baş rolları oynayır. Lakin bir neçə ildən sonra teatrdan ayrılır.

Konservatoriyada oxuduğu illərdə Gülağa vokal dərslərini Bülbüldən, muğamın sirlərini isə Sarabskidən öyrənmişdi.

On altı yaşına çatanda Böyük Vətən müharibəsi başlayır. Şövkət Ələkbərova ilə birgə döyüşçülərin qarşısında konsert proqramlarıyla çıxış edir. Başlarına od-alov yağa-yağa oxuyurlar. Müharibə qurtarandan sonra Gülağa evlənmək qərarına gəlir. Sevib-seçdiyi Aliyə ilə bir yerdə uzun, xoşbəxt günlər yaşayırlar. Bu illər ərzində Gülağa ailəsinin qayğısına qalır. Bununla belə Gülağa Məmmədovla Aliyə xanım uzun illər övlad həsrəti çəkiblər. Hətta həkimlər onlara Aliyənin uşaq dünyaya gətirə bilməyəcəyini deyiblər. 1956-cı ildə – evləndikləri vaxt-

dan on il keçəndən sonra taleləri üzlərinə gülüb. Onların yeganə övladları – Gülarə dünyaya gəlir.

Gülarə xanım atasıyla bağlı xatirələrini danışarkən belə deyir: "Müğənnilik sənəti atama dostlar qazandırdı. Şövkət Ələkbərovayla çox yaxın idilər. Onlar səhnəyə bir gündə gəliblər. Atam həddindən artıq uşaqcanlı idi. Balaca olanda mənə necə sevib-əzizləyirdisə, sonralar nəvələrinə də elə meyil göstərirdi. Onun həyatda iki amalı vardı: ailəsinə, balalarını xoşbəxt görmək, bir də Tanrının qismət etdiyi səsinin qədrini bilmək. Tez-tez qastrol səfərlərinə gedərdi. Evimizə qayıdanda elə bil dünyanın naz-nemətlərini ona verərdilər. Sevinirdi, fərəhlənirdi. Səhər tezdən evdən çıxardı, çəkilişlərdə, səsyzma studiyasında, məşq zalında çalışdı. Gecə-yarı gəlsə də, gileylənməzdi. Çünki sənətdən həzz alardı. Əziyyəti də həddə getməmişdi. Xeyli mükafatlar almışdı. Əvvəl əməkdar, az keçmiş xalq artisti fəxri adlarına layiq görülmüşdü".

Gülağa Məmmədov şirin, lakonik səsi ilə 600-dən artıq xalq və bəstəkar mahnıları oxuyub. On beşdən çox bədii filmə,



teatr tamaşalarında xarakterik musiqi nömrələri ifa edib. Respublikada fəaliyyət göstərən əksər xalq çalğı alətləri ansamblarıyla, simfonik orkestrləriylə birgə çıxışlar edib. Müslüm Maqomayev adına Dövlət Filarmoniyasının mahnı və rəqs ansamblında, Dövlət Musiqili Komediya Teatrında işləyib. 1952-ci ildən ömrünün sonuna qədər Azərbaycan Dövlət Televiziya və Radio Verilişləri Komitəsinin (hazırda Səid Rüstəmov adına) xalq çalğı alətləri ansamblının solisti olub. "Ay qız",

"Ana Kür", "Oxu, gözəl", "Şeir deyilmi", "Mənim qızım" kimi mahnıların hər birini özünəməxsus tərzdə ifa edib.

Gülağa Məmmədovun çoxlu dostu vardı. Səid Rüstəmov, Cahangir Cahangirov, Tofiq Quliyev, Fikrət Əmirov, Hacı Xanməmmədov, Nəriman Əzimov və başqa bəstəkarlar onunla işləməkdən həzz alardılar.

1994-cü il iyunun 7-də səhər yeməyini yedikdən sonra Gülağanın halı pisləşir. Ailənin təkidinə baxmayaraq, işə gedir. Çünki orkestrin 60 nəfərlik kollektivi onu gözləyirdi. Yeni mahnıların məşqini etməliydi. Həyətə təzə düşmüşdü ki, evə zəng gəlir...

Qızı Gülarə xanım o anı belə xatırlayır: "Atamı çətinliklə pilləkənlərdən qaldırıraq evə aparıblar. "Təcili yardım" gəlib, ona infarkt diaqnozu qoyulub. Həkimlər anamla oğlum Ramizi palatadan çıxarıblar. Deyiblər ki, siz bizə mane olursunuz. Palatada çoxlu həkim, tibb bacısı olduğundan anam görəb ki, doğrudan da onlara maneçilik törədə bilərlər. Ramizlə birgə qapıdan çıxmaq istəyəndə atam onu səsləyib: "Aliyə, getmə, sən yanımda qal". Amma həkimlər etiraz ediblər. Anam otaqdan çıxma-çixma onu arxayın edib: "Heç yerə getmirəm. Buradayam, qapının ağzında gözləyirəm". Xeyli vaxt keçəndən sonra anam içəridən çıxan tibb bacısından atamın vəziyyətini soruşub. Tibb bacısı da qəfildən – anamı bu acı xəbərə hazırlamadan – "O, vəfat etdi", – deyib.


Ölümündən sonra, 2002-ci ildə "Azərbaycanelefilm" şirkəti Gülağa Məmmədov haqqında qısametrajlı sənədli televiziya filmi çəkib. Bakıda çəkilən filmə Azərbaycan Dövlət Teleradio Verilişləri Şirkətinin videoarxiv materiallarından, o cümlədən "Dəli Kür" filmindəki kadrlardan istifadə edilib. Filmin ssenari müəllifi həmyerlimiz Kamil Şahverdiyev, rejissoru Elçin Musaoğlu, operatoru Elxan Nəbiyevdir. Filmə bəstəkar Vaqif Mustafazadənin musiqisindən istifadə olunub. Kinolentdə Gülağa Məmmədovun həyat yoldaşı Aliyə Məmmədova, qızı Gülarə, nəvəsi Ramiz də iştirak ediblər.

*P.S. Təəssüf ki, görkəmli sənətkarın adı indiyə kimi əbədləşdirilməyib. Əlaqədar təşkilatlar Xalq artistinin Bakı şəhərində yaşadığı binaya xatirə lövhəsini vurmaqla, onun ruhu qarşısındakı borclarını qismən vermiş olacaqlar.*

A.ABDULLAOĞLU

## Yeni kitablar

## MƏHSƏTİ HAQQINDA İLK ROMAN



**H**əmyerlimiz, yazıçı Cavi Danın "Məhsəti" adlı yeni romanı çap olunub.

Əsər Azərbaycanın ilk xanım şairi Məhsəti Gəncəvinin həyat və yaradıcılığında bəhs edir. Roman 12-ci əsrin tanınmış Şərq mütəfəkkiri və xeyriyyəçisi haqqında ilk irihəcmli bədii əsərdir. Roman üzərində bir il çalışdığını deyən Cavi Dan, Məhsəti haqqında əsər yazmağın təsadüf olmadığını deyir: "Məhsəti Gəncəvi öz dövrü üçün çox müasir və fərqli xanım olub. Azərbaycanın ilk

şair, musiqiçi, şahmatçı və dövrünün mükəmməl təhsilini almış qadındır. Bütün bildiklərini tədris etdiyi şəxsi məktəbi olub. Belə bir xanım haqqında çox az məlumat var. Məhsəti haqqında yazmaq ədəbiyyatımızda qadın xəttini öyrənməyə mənə kömək oldu. Bu gün Azərbaycanda ədəbiyyat sahəsində olan hər bir qadının ilk ustası məhz Məhsəti Gəncəvidir".

Romanda Məhsətinin Nigar Rəfibəylinin tərcümə etdiyi rübailərindən və Rafael

Hüseynovun "Məhsəti necə varsa" kitabındakı məlumatlardan, xüsusən də "Əmir Əhməd və Məhsəti" dastanının süjet xəttindən istifadə olunub.

Tarixi janrdan olan əsərdə Məhsətinin həyatından, onun keşməkeşli və təzadlı ömür yolundan danışılır. "Məhsəti" müəmma haləsinə bürünmüş qeyri-adi qadın taleyindən bəhs edir.

Kitabın redaktoru yazıçı-publisist Kərim Kərimlidir.

Qeyd edək ki, bu, Cavi

Danın sayca dördüncü kitabıdır. Yazıçı eyni zamanda Azərbaycanda və Özbəkistanda nümayiş etdirilən "Günəşim ol" və "Uçurum" teleseriallarının ssenari və süjet müəllifidir. Cavi Dan hazırda İmadəddin Nəsimiyə həsr etdiyi "Şəms" romanı üzərində çalışır.

Xatırladaq ki, Prezident İlham Əliyev 2019-cu ilin Azərbaycanda "Nəsimi ili" elan edilməsi haqqında Sərəncam imzalayıb.

A.ŞAĞLASERLİ

## LƏNKƏRANIN HEYVANDARLIQ TƏSƏRRÜFATLARINDA EPİZOOTİYA ƏLEYHİNƏ PROFİLAKTİK TƏDBİRLƏRƏ BAŞLANILIB

**Y**anvar ayının ilk günlərindən başlayaraq Kənd Təsərrüfatı Nazirliyi yanında Dövlət Baytarlıq Xidməti (DBX) ölkədə "Epizootiya əleyhinə profilaktika və diaqnostika tədbirlər planı"na uyğun olaraq, iti yoluxucu xəstəliklərə qarşı profilaktik peyvəndləmə və diaqnostik müayinə tədbirlərinə başlayıb.

Dövlət Baytarlıq Xidmətinin Lənkəran Rayon Baytarlıq İdarəsi iribuynuzlu, təkdirnaqlı heyvanlar arasında qarayara və ev itləri arasında quduzluq xəstəliklərinə qarşı profilaktik peyvəndləmə tədbirləri aparır. Bununla yanaşı, iribuynuzlu heyvanlardan bruselyoz xəstəliyinin müayinəsi məqsədilə qan nümunələri alınır. Tədbirlər yekunlaşdıqdan sonra ərazilərdə profilaktik dezinfeksiya işləri həyata keçirilir. Rayonda iribuynuzlu, təkdirnaqlı heyvanlarda və donuzlarda qarayara xəstəliyinə qarşı aparılan tədbirlərin fevralın birinci on günlüyünə kimi yekunlaşdırılması nəzərdə tutulur.

İlin əvvəlindən indiyə kimi Lənkəran rayonunun ayrı-ayrı şəxsi və fermer təsərrüfatlarında 29976 baş iribuynuzlu, 162 baş təkdirnaqlı heyvanda qarayara

xəstəliyi əleyhinə peyvəndləmə tədbiri aparılıb, 281 baş iribuynuzlu heyvandan bruselyoz xəstəliyinin müayinə edilməsi məqsədilə qan nümunəsi alınmış və 800 kvadratmetr sahədə dezinfeksiya və dezinfeksiya işləri görülmüşdür.



Qeyd edək ki, Lənkəran Rayon Baytarlıq İdarəsinin mütəxəssisləri tərəfindən 2018-ci ildə 53503 baş iribuynuzlu, 22320 baş xırdabuynuzlu, 6000 baş cavan iribuynuzlu, 300 baş təkdirnaqlı heyvanda qarayara, 4000 baş ev itində quduzluq, 8371 iribuynuzlu, 3100 xırdabuynuzlu heyvanda bruselyoz xəstəliyinə qarşı peyvəndləmə tədbiri aparılıb.

Eləcə də həssas heyvanlar arasında bruselyoz xəstəliyini aşkar etmək, xəstəliyin qarşısını almaq məqsədi ilə 9080 baş iribuynuzlu və 459 baş xırdabuynuzlu heyvandan (qoçlardan) qan nümunələri alınaraq müayinə edilib. Həmçinin başa vurduğumuz il ərzində rayon-

da 10700 kvadratmetr sahədə profilaktik dezinfeksiya tədbirləri icra olunub.

Epizootiya əleyhinə aparılan tədbirlər çərçivəsində baytar mütəxəssisləri qarayara, bruselyoz və "donuz qripi" xəstəlikləri barədə təsərrüfat sahiblərinə ətraflı məlumat veriblər. Təsərrüfatlarda baytarlıq-sanitariya qaydalarına ciddi əməl edilməsi, donuzların qapalı şəraitdə saxlanması, heyvan saxlanılan tövlələrin girişində dezinfeksiya məqsədilə xüsusi yerlərin düzəldilməsi, donuzların yemləndirilməsi üçün kənddən gətirilən sənaye və ictimai işə tullantılarının qaynadılaraq heyvanlara verilməsi, təsərrüfatlarda dezinfeksiya və dezinfeksiya işlərinin aparılması, təsərrüfatlara kənar şəxslərin girişinin qadağan edilməsi, heyvanlar arasında xəstəliyə şübhəli hal baş verdikdə dərhal yerli baytarlıq idarəsinə və ya Dövlət Baytarlıq Xidmətinə məlumat verilməsi tövsiyə olunub.

Cari ilin epizootiya əleyhinə planında isə bundan sonra Lənkəran rayonunda ev quşları arasında nyukasl, iribuynuzlu heyvanlarda dabaq, nodulyar dermatit, leptespiros, bruselyoz, xırdabuynuzlu heyvanlarda qarayara, dabaq, çiçək, leptespiros xəstəliklərinə qarşı profilaktik

peyvəndləmə tədbirləri aparılacaq. Həmçinin həssas heyvanlar arasında bruselyoz xəstəliyini aşkar etmək, xəstəliklərin yayılmasının qarşısını almaq məqsədilə xırdabuynuzlu heyvanlardan (qoçlardan) qan nümunələrinin alınması, iribuynuzlu heyvanlarda vəzəmə (allergik), qoçlarda infeksiyon epidemiyası (seroloji) və atlarda manqo xəstəliyinə görə (maleinizasiya) müayinələrinin aparılması nəzərdə tutulur.

Dövlət Baytarlıq Xidməti tərəfindən rayon (şəhər) baytarlıq idarələri baytarlıq preparatları, lazımı ləvazimat və avadanlıqlarla təmin edilib. Cari ildə dövlət vəsaiti hesabına alınan, "soyuq zəncir" rejimi gözlənilməklə bölgü əsasında sahə baytarlıq məntəqələrinə çatdırılan biopreparatlar, dezinfeksiya, dezinfeksiya və müalicəvi dərman preparatları rayon baytarlıq idarələrinin əməkdaşları tərəfindən "Epizootiya əleyhinə profilaktika və diaqnostika tədbirlər planı"na uyğun olaraq əhalinin mal-qarasına ödənişsiz əsaslarla (pulsuz) tətbiq edilir.

Hazırda xüsusi təhlükəli xəstəliklərə görə respublikada epizootik vəziyyət sabitdir.



## HALLABONG BAĞLARI BOL MƏHSUL VERİB

**H**allabong bağları Lənkərandə ilk dəfə 2015-ci ildən salınmağa başlanılıb. İlkin olaraq 15 hektar sahədə sınaq əkinini aparılıb. Nəticələr müsbət olduğundan hallabong bağlarının ərazisi 100 hektara yaxın genişləndirilib.



Bir neçə gündür Lənkəranın sitrus bağlarında hallabong yığımına başlanılıb.


Hallabong sitrus meyvəsinin qabığı xoş ətirli malik

olduğu üçün ondan ətriyyatda da istifadə olunur.

Bir hallabong meyvəsinin çəkisi 300-350 qram arasında olur. Orta hesabla bir hektar sahədən 35-40 ton məhsul əldə etmək mümkündür. Bu, digər sitrus meyvələri ilə müqayisədə bir neçə dəfə çoxdur. Qış aylarında ağaclardakı meyvələr xüsusi qaydada örtüklərlə qorunur.

Hazırda Lənkəran rayonunun Sütəmurdov, Siyavar, Şürük, Tükəvilə kəndlərində hallabong bağları salınıb. Gələcəkdə isə digər ərazilərdə də bu yeni sitrus bağlarının salınması nəzərdə tutulub.

Qeyd edək ki, dünyada ilk dəfə ötən əsrin 70-ci illərində təbii seleksiya yolu ilə Yaponiyada yetişdirilən hallabong sitrus meyvəsinin istehsalına görə ölkəmiz Yaponiya, Cənubi Koreya, ABŞ və Braziliyadan sonra 5-ci yerdə qərarlaşıb.



Xatirələrdə yaşayanlar

## NƏSİLLƏRƏ ÖTÜRÜLƏN SƏNƏT



**X**oşbəxt o insandır ki, dünyasını dəyişəndən sonra da adı gələndə ona rəhmət oxuyurlar. Haqqında söhbət açmaq istədiyimiz Əlimuxtar Zeynalov da belə insanlardandır.

Bölgəmizdə zərgərlik sənəti ilə tanınmış Əlimuxtar Zeynalov 1924-cü ildə Lənkəran şəhərində dövrünün tanınmış şəxsiyyətlərindən olmuş Məşədi Qasımın ailəsində dünyaya göz açıb. Atası sovet hakimiyyəti dövründə repressiyaya məruz qalıb, əmlakı müsadirə edilib. Keçirdiyi bütün çətinliklərə baxmayaraq Qasım kişi həmişə övladlarına savad və sənət öyrətmək arzusu ilə yaşayıb. Atasını erkən itirəndən sonra Əlimuxtar səkkizillik təhsilini başa vuraraq Əzim Əzimzadə adına Bakı rəsəmsənət məktəbinə daxil olub. Çox təəssüf ki, müharibənin başlanması ilə əlaqədar maddi vəziyyətinə görə o,

diplomunu almamış Lənkərana qayıdır.

Onu da deyək ki, Əlimuxtar dahi sənətkarlar Tahir Salahov, Mikayıl Abdullayev, Kazım Kazımzadə ilə bir yerdə oxuyub və ömrünün sonunadək onlarla dostluğunu davam etdirib.


İmkansızlıq üzündən təhsilini davam etdirə bilməyən Əlimuxtar 1941-1946-cı illərdə respublikanın mədəniyyət naziri olan Sabit Rəhmanın göstərişi ilə Lənkəran Xalq Teatrına rəssam təyin edilib.

Yaxşı iş qabiliyyətini hiss edən bakılı məşhur zərgər usta Hacıbala Kərimov və usta Məmmədəğa Bağirovun təklifi ilə Əlimuxtar kiçik qardaşı Ələsgərlə birlikdə zərgərlik emalatxanasına şagird qəbul edilir. Hər iki qardaş ömrünün sonunadək xalqımızın ən qədim sənət nümunəsi olan zərgərlik peşəsini davam etdirərək şəbəkənin cənub bölgəsinə xas olan bəzək əşyalarını yaradıblar. Onların əli ilə yaradılmış gül qolbaq, cinayi qolbaq, 3-4 və 5 düymə sırgalar, həsrli qolbaqlar, baş citqaları, quranqabı və s. bölgədə yaşayan qız-gəlinlərin sevimli bəzək əşyalarına çevrilib. Zeynalov qardaşlarının şagirdi olmuş İsfəndiyar Rzayev, Nəsrulla Abbasov, Fərman Əhmədov, Rafiq Abdullayev də o vaxtlar yaxşı sənətkar kimi tanınıblar. Bu gün onların yolunu davam etdirən kiçik oğlu Zeynal, habelə Mirzağa Mirzəyev, Tofiq Rzayev, Mübariz İbrahimov kimi zərgərlər keyfiyyətli və nümunəvi işləri ilə vətəndaşların hörmətini qazanıblar.

Əlimuxtarın böyük oğlu Həkimin dediklərindən: "Atamın sənəti barədə xatirələrini öz dilindən çox eşitmişəm. O, deyirdi ki, zərgərliyi öyrənmək rəsəmsənətə, bəzəkli naxış ornametə mara-

ğından irəli gəlib. Əşyalardakı naxışlar diqqətimi cəlb edirdi. Gördüyüm naxışlı şəkilləri kəşib götürürdüm. Özüm də kağız üzərində naxış çəkməyi xoşlayırdım. İstədiyim kimi alınmayanda ruhdan düşür, inadımdan dönmürdüm".

Əlimuxtarın əl işləri Azərbaycanın tanınmış sənət ustaları Lətif Kərimov və Güllü xanımın təklifi ilə Azərbaycan xalçaçılıq muzeyinə, incəsənət muzeyinə və Lənkəran tarix-diyarşünaslıq muzeyinə təhvil verilib. Bundan başqa usta sənətkarın əl işləri Özbəkistan Respubli-



kasının Daşkənd Şəhər Tətbiqi Sənət Muzeyində, Almaniya, Polşa, İspaniya və İtaliyanın xalq sənəti muzeyləri sərgisində nümayiş etdirilib. Onların bir qismi indi də xarici ölkələrdə saxlanılmaqdadır.

Əlimuxtar Zeynalov uzun illər Lənkəranda "Dostuq" parkında rəssam

kimi çalışıb. 1978-ci ildə onun haqqında sənədli film çəkilib. O, 1976-cı ildə SSRİ Rəssamlar İttifaqına üzv qəbul olunub. 7 may 1980-cı il tarixli "Ədəbiyyat və İncəsənət" qəzetində "Gümüş tellərin taleyi" adlı yazı usta sənətkar Əlimuxtar Zeynalova həsr edilib.

Əlimuxtar Zeynalov Azərbaycanın görkəmli sənətkarları Lətif Kərimov və Kazım Kazımzadə ilə tez-tez əlaqə saxlayırdı. Onlar həm muzeylərimiz, həm də ailə üzvləri üçün Əlimuxtara müxtəlif bəzək əşyaları hazırlatdırıblar. Əlimuxtar Zeynalovun Lətif Kərimovla unudulmaz görüşlərini əks etdirən bir parça saralmış kağız qalib. Həmin kiçik kağız parçasında Lətif Kərimovla bağlı unudulmaz görüşlərdən söhbət açılır.

Əlimuxtar kişi ömrünün son illərində nəvəsi Əliheydərə də bu sənəti öyrədib. Bu gün zərgərlik sənətində yaxşı tanınan kiçik oğlu Zeynal da atasının yolunu davam etdirir.

Xalq sənətinin unudulmaz sənətkarlarından olmuş Əlimuxtar Zeynalov 1994-cü ildə ömrünün 70-ci ilində dünyasını dəyişib. Məzarı Sütəmurdov kənd qəbiristanlığındadır.

Haradasa yadıma oxuduğum bir kəlam düşür: "Tarix boyu ölümləri dirilər, diriləri isə ölümlər yaşadıb". Bu gün Əlimuxtarı yad etməklə ustad sənətkarı yaşatmış oluruq.

İllər keçsə də usta Əlimuxtarın sənətkarlığı unudulmayacaq, onun sənət nümunələri yaşamaqla nəsilədən-nəslə yadigar qalacaq.

**Azad ZÜLALOĞLU,**  
jurnalist, "Qızıl qələm"  
mükafatı laureatı

## DƏYƏRLİ TƏDQIQAT İŞİ



Azərbaycan Jurnalistlər Birliyinin üzvü İldırım Şükürzadənin imzası qəzetimizin oxucularına yaxşı tanışdır. İldırım müəllim rayonumuzun Havzava kənd tam orta məktəbində tarix fənnini

tədris etməklə yanaşı, eyni zamanda, uzun müddətdən bəri bölgəmizin tarixinin tədqiqi ilə də məşğul olur. O, bölgəmizin tarixi, toponimləri və etnoqrafiyasının tədqiqi ilə bağlı 5 kitabın, o cümlədən çoxlu sayda məqalənin müəllifidir. Bu yaxınlarda "Sözün işığı" nəşriyyatı tərəfindən çap olunmuş "Lənkəran bölgəsinin tarixi memarlıq abidələri" kitabı onun oxucularla 6-cı görüşüdür.

Kitabda Lənkəran bölgəsinin 108 tarixi-memarlıq abidəsi haqqında müfəssəl məlumat verilmişdir. Bu abidələr sırasında qəbir abidələri, qalalar, antik və orta əsrlərə aid yaşayış yerləri, ziyarətgahlar, məscidlər və digərləri vardır. Haqqında məlumat verilən abidələr həm yerli, həm də ölkə və dünya əhəmiyyətli abidlərə bölünüblər. Müəllif yeni tədqiqat işində cənub bölgəsinin rayonları üzrə arxeoloji, dini-memarlıq abidələri haqqında söz

açmaqla oxucuya bu abidələrin varlığı ilə bağlı məlumat verməyə səy göstərmişdir.

Kitabın elmi redaktoru AMEA Lənkəran Regional Elmi Mərkəzinin arxeologiya şöbəsinin böyük elmi işçisi, tarix üzrə fəlsəfə doktoru Samir Kərimovdur. AMEA Arxeologiya və Etnoqrafiya İnstitutunun aparıcı elmi işçisi, tarix üzrə fəlsəfə doktoru, dosent Anar Ağalarzadə isə kitaba rəy vermişdir.

Geniş oxucu kütləsi üçün nəzərdə tutulan "Lənkəran bölgəsinin tarixi-memarlıq abidələri" kitabından şagirdlər, tələbələr, tarix müəllimləri, tədqiqatçılar, abidə mühafizəçiləri və



digər şəxslər faydalana biləcəklər.

Ümid edirik ki, tədqiqatçı-tarixçi İldırım Şükürzadənin yeni kitabı oxucuların böyük marağına səbəb olacaq.

**Ağaddin BABAYEV**

## ŞƏHİDİMİZİN ANIM GÜNÜ

Məktəbimizin məzunu olmuş Qarabağ şəhidi Qalib Layim oğlu Zülfüqarlı ilə hamımız fəxr edirik. Qalib 1992-ci ildə anadan olub. Məktəbimizi bitirdikdən sonra 2010-cu ildə Heydər Əliyev adına Ali Hərbi Məktəbə qəbul olunub. 2014-cü ildə leytenant rütbəsi ilə cəbhənin ön sıralarında hərbi xidmətini davam etdirib. Zabiti olduğu hərbi hissənin döyüşçüləri ilə birlikdə düşmənin layiqli dərşini verən, xalqımıza



qələbə sevinci yaşadan oğulların sırasında Qalib Zülfüqarlı da fərqlənib, komandanlığın təşəkkürnamələri ilə təltif olunub. Lakin 2015-ci il martın 27-də Azərbaycan-Ermənistan sərhədinin Qazax rayonu ərazisində düşmən təxribatının qarşısını alarkən şəhid olub. Ölkə başçısı İlham Əliyevin tapşırığı və müdafiə naziri Zakir Həsənovun əmri ilə ölümündən sonra "Hərbi xidmətdə fərqlənməyə görə" 3-cü dərəcəli medalla təltif olunub.

Hər il olduğu kimi bu dəfə də şəhid məzunumuzun anım mərasimini məktəbimizdə layiqincə qeyd etdik. Tədbirdə Qarabağ veteranları, şagird və müəllimlərimiz,

həmçinin ictimaiyyət nümayəndələri iştirak edirdilər.

Tədbirdə çıxış edən məktəbin direktoru Ülviyyə Əliyeva şəhid zabitin qısa və mənalı ömür yolundan danışaraq, Vətən torpaqları uğrunda canından keçmiş Qalib Zülfüqarlının daim xatirələrdə yaşayacağını, onun mənalı ömür yolunun gələcək nəsillərə örnək olacağını bildirdi.

Bu kimi tədbirlərin xüsusilə gənc nəslin hərbi-vətənpərvərlik tərbiyəsində mühüm rol oynadığını vurğulayan digər çıxışçılar da Aprel döyüşlərində Azərbaycan əsgərinin göstərdiyi qəhrəmanlıqların ordu tariximizə qalibiyyət dastanı kimi yazıldığını xüsusi qeyd etdilər.

Anım mərasimində məktəblilərin ifasında vətənpərvərlik mövzusunda şeirlər və mahnılar səsləndirildi.

**Nurəddin RƏHİMOV,**  
Lənkəran şəhər 7 saylı tam orta məktəbin müəllimi.

## 20 YANVAR ŞƏHİDLƏRİNİN XATİRƏSİNƏ HƏSR OLUNMUŞ ƏNƏNƏVİ BOKS TURNİRİ KEÇİRİLİB



Lənkərandakı Cənub Regional Boks Mərkəzində 20 Yanvar şəhidlərinin xatirəsinə həsr olunmuş ənənəvi boks turniri keçirilib.

"Təhsil" Respublika İdman Mərkəzi və Lənkəran Şəhər Uşaq-Gənclər Şahmat Məktəbinin təşkilatçılığı ilə üç mərhələdə baş tutan yarışlarda 54 yeniyetmə boksçu 16 çəki dərəcəsinə qələbə uğrunda mübarizə aparıb.

Sonda qaliblərə turnirin medalları, diplomlar və hədiyyələr təqdim edilib.

"Lənkəran"

## VƏTƏNDAŞLARIN NƏZƏRİNƏ

Azərbaycan Respublikasının Daxili İşlər Nazirliyi "2019/2020-ci tədris ilində DİN-in Polis Akademiyasına əyani təhsil üzrə kursantların qəbulu ilə əlaqədar olaraq müsabiqə elan edir.

Azərbaycan Respublikası DİN-in Polis Akademiyasına qəbulna namizədlər Azərbaycan dilini sərbəst bilən, boyu azı 165 sm (qızlar üçün 160 sm), çağırışçı kimi Azərbaycan Respublikasının Səfərbərlik və Hərbi Xidmətə Çağırış üzrə Dövlət Xidmətinin yerli şöbəsində qeydiyyatda olan (qızlar istisna olmaqla), buraxılış siniflərində oxuyan və ya tam orta təhsilli, 16 yaşdan – 18 yaşadək (2019-cu ilin avqust ayının 1-dək 16 yaş) tamam olacaq və çağırışçı olmayan) Azərbaycan Respublikasının vətəndaşları sırasından seçilir.

Abituriyentlər DİN-in Xüsusi-Həkim Komissiyasında müayinədən, habelə fiziki hazırlıq və seçmə komissiyalarında nazirlik tərəfindən müəyyən edilmiş normativlər üzrə sınaqdan keçməlidirlər. (Fiziki hazırlıq üzrə minimal normativlər – oğlanlar üçün: turnikdə dərşinmə – 6 dəfə; qaçış 100 metr məsafəyə – 15 saniyə və 1000 metr məsafəyə – 4 dəqiqə; qollar üzərində bədənin döşəmədən qaldırılması – 18 dəfə; arxası üstə uzanmış halda bədənin döşəmədən qaldırılması – 18 dəfə; qızlar üçün arxası üstə uzanmış halda bədənin döşəmədən qaldırılması – 18 dəfə, qaçış 100 metr məsafəyə – 19 saniyə və 1000 metr məsafəyə – 5 dəqiqə 30 saniyə).

Seçmə komissiyalarının vaxtı barədə məlumatlar Daxili İşlər Nazirliyinin [www.mia.gov.az](http://www.mia.gov.az) internet saytında yerləşdiriləcəkdir.

Sınaq və müvafiq yoxlamalardan müvəffəqiyyətlə keçən abituriyentlərin siyahısı qəbul imtahanlarına buraxılmaları üçün Azərbaycan Respublikasının Dövlət İmtahan Mərkəzinə göndərilir.

İmtahanlar test üsulu ilə birinci mərhələdə buraxılış imtahan fənləri üzrə, ikinci mərhələdə isə III ixtisas qrupunun fənləri üzrə Azərbaycan və rus dillərində keçirilir.

Qəbul imtahanlarının keçirilməsi ilə bağlı bütün təşkilati tədbirlər, sənədləşdirmə, imtahanların vaxtı, yeri və digər şərtlər Azərbaycan Respublikasının Dövlət İmtahan Mərkəzi tərəfindən müəyyən edilir və abituriyentlər bu məqsədlə Mərkəzin internet saytında və ya kütləvi informasiya vasitələrində verilən elanları izləməlidirlər.

DİN-in Polis Akademiyasında dərslər 16 sentyabrda başlayır, tədris Azərbaycan dilində aparılır, təhsilin müddəti 5 ildir. Akademiyaya qəbul olmuş müdavimlər 12 avqust-14 sentyabr tarixlərində Akademiyada ilkin hazırlıq kursuna

qəbul edilir, dövlət hesabına yataqxana, geyim forması, təqaüd və yeməklə təmin olunur, təhsil və kurs müddətində Akademiyanın ərazisində yerləşən yataqxanada qalırlar. Ətraflı məlumat [www.pa.edu.az](http://www.pa.edu.az) internet saytında yerləşdirilmişdir.

Məzunlara "hüquqşünaslıq" ixtisası, "polis leytenantı" xüsusi və ehtiyatda olan leytenant" hərbi rütbələr verilməklə daxili işlər orqanlarında müvafiq vəzifələrə təyin edilirlər.

İkili vətəndaşlığı, digər dövlətlər qarşısında öhdəlikləri olan şəxslər, 2019-cu ilin yanvar, aprel və iyul tarixli çağırışlarında hərbi xidmətə getməli olan çağırışçılar, din xadimləri, məhkəmənin qanuni qüvvəyə minmiş qərarı ilə fəaliyyət qabiliyyəti olmayan və ya məhdud fəaliyyət qabiliyyəti hesab edilmiş, cinayət törətdiyinə görə əvvəllər məhkum olunmuş, habelə barəsində cinayət işinin icraatına bəraətverici əsaslar olmadan xitam verilmiş, eləcə də "Azərbaycan Respublikası daxili işlər orqanlarında xidmətkeçmə haqqında" Əsasnamə ilə müəyyən olunmuş digər şərtlərə uyğun gəlməyən abituriyentlər DİN-in Polis Akademiyasına qəbul edilmirlər.

DİN-in Polis Akademiyasına qəbul üçün namizədlər daimi qeydiyyatda olduqları ərazi üzrə Lənkəran Şəhər-Rayon Polis Şöbəsinə aşağıdakı sənədləri şəxsən təqdim etməlidirlər.

- Şəxsiyyət vəsiqəsi və doğum haqqında şəhadətnamə (əsl və surəti);
  - Təhsil müəssisəsinin buraxılış sinfində oxuması haqqında DİN-nə təqdim olunması üçün arayış və ya tam orta təhsil haqqında sənəd (attestat);
  - Yaşayış yeri üzrə tibb müəssisəsindən DİN-nə təqdim olunması üçün sağlamlıq haqqında arayış;
  - İlk hərbi qeydiyyatda alınma haqqında vəsiqə (əsl və surəti);
  - Oxuduğu təhsil müəssisəsi tərəfindən DİN-nə təqdim olunması üçün verilmiş xasiyyətnamə;
  - 9x12 sm ölçüdə 2 ədəd, 4x6 sm ölçüdə 4 ədəd fotosəkil (papaqsız, rəngli, donuq kağızda)
- Ərizə və sənədlərin qəbulu 2019-cu ilin yanvar ayının 21-dən fevral ayının 28-dək hər gün (bazar günləri istisna olmaqla) saat 10:00-dan-17:00-dək Lənkəran Şəhər-Rayon Polis Şöbəsinə aparılır.
- Əlavə məlumat almaq üçün əlaqə telefonu: (025) 4-83-49.

Lənkəran Şəhər-Rayon Polis Şöbəsi

## İTMİŞDİR

Lerik Rayon Aqar İslahat Komissiyasının 1998-ci il 21 oktyabr tarixli 44 sayılı qərarı ilə Lerik rayonu, Conu kənd sakini **Məhərrəmov Zakir Ədail oğlunun** adına verilmiş torpağa mülkiyyət hüququna dair Dövlət Aktı (JN-0053, kod: 80321018) itdiyi üçün etibarsız sayılır.

2018-ci ildə Lənkəran Dövlət Universiteti tərəfindən **Nəsirova Sara Bəşir qızının** adına verilmiş tələbə bileti itdiyi üçün etibarsız sayılır.

2016-cı ildə Köhnəgöy kənd sakini **Xamili Amal Sabir oğlunun** adına verilmiş 75 sayılı Lənkəran-Masallı seçki dairəsinin 18 nömrəli seçki məntəqəsinin üzvlük vəsiqəsi 075-18/4 itdiyi üçün etibarsız sayılır.

Lənkəran Rayon Aqar İslahat Komissiyasının 1998-ci il 30 may tarixli 10 sayılı qərarı ilə Rvo kənd sakini **Mirzəyev Ənvər Naib oğlunun** adına verilmiş torpağa mülkiyyət hüququna dair Dövlət Aktı (JN-0064, kod:80217018) itdiyi üçün etibarsız sayılır.

Lənkəran Rayon Aqar İslahat Komissiyasının 1997-ci il 20 dekabr

tarixli 12 sayılı qərarı ilə Boladı kənd sakini **Əskərov Seyfulla Murtuza oğlunun** adına verilmiş torpağa mülkiyyət hüququna dair Dövlət Aktı (JN-716, kod: 80200028) itdiyi üçün etibarsız sayılır.

Lənkəran Rayon Aqar İslahat Komissiyasının 1998-ci il 30 may tarixli 10 sayılı qərarı ilə İstisu qəsəbə sakini **Əliyeva Nərminə Hidayət qızının** adına verilmiş torpağa mülkiyyət hüququna dair Dövlət Aktı (JN-407, kod:80200018) itdiyi üçün etibarsız sayılır.

04.12.2000-ci il tarixdə Lənkəran Şəhər Hərbi Komissarlığı tərəfindən **Kəlbəyev Fuad Umud oğlunun** adına verilmiş 045652 nömrəli Qarabağ Müharibəsi veteranı vəsiqəsi itdiyi üçün etibarsız sayılır.

Daşınmaz Əmlakın Dövlət Reyestrinin Xidmətinin Lənkəran Şəhər Ərazi İdarəsi tərəfindən 14.10.2017-ci il tarixdə Lənkəran şəhər sakini **Salayev Ehtibar Məmmədbağır oğlunun** adına verilmiş hüquqların dövlət qeydiyyatı haqqında Daşınmaz Əmlakın Dövlət Reyestrindən 1149846 nömrəli Çıxarış itdiyi üçün etibarsız sayılır.

## ALLAH RƏHMƏT ELƏSİN

Lənkəran Şəhər Təhsil Şöbəsinin müdiri Aslan İbrahimov və kollektivi şəbənənin aparıcı məsləhətçisi **Nəsir Əkbərova** bacısı

**Solmazın**

vəfatından kədərləndiyini bildirir və dərin hüznə başsağlığı verir.

"Lənkəran" qəzetinin baş redaktoru Əlimərdan Əliyev Lənkəran Şəhər Təhsil Şöbəsinin aparıcı məsləhətçisi **Nəsir Əkbərova** bacısı

**Solmazın**

vəfatından kədərləndiyini bildirir və dərin hüznə başsağlığı verir.

Lənkəran Şəhər Təhsil Şöbəsinin müdiri Aslan İbrahimov və kollektivi 15 sayılı Ərazi Hesablaşma Mərkəzi Lənkəran Şöbəsinin mühasibi **Təranə Həsənovaya** anası

**Rəşxəndənin**

vəfatından kədərləndiyini bildirir və dərin hüznə başsağlığı verir.

"Lənkəran" qəzetinin baş redaktoru Əlimərdan Əliyev və redaksiya kollektivi **Barat Kərimova, Nəsrəddin Nuriyevə və Nizami Hüseynova** əzizləri

**Hacıməmmədin**

vəfatından kədərləndiyini bildirir və dərin hüznə başsağlığı verir.

"Lənkəran" qəzetinin baş redaktoru Əlimərdan Əliyev və redaksiya kollektivi Şəhər Uşaq Xəstəxanasının hakimi **Sücaəddin Əbdülova** bacısı

**Xalidənin**

vəfatından kədərləndiyini bildirir və dərin hüznə başsağlığı verir.

**Baş redaktor**  
**Əlimərdan ƏLİYEV**

**TƏSİSÇİLƏR:**  
Lənkəran Şəhər İcra Hakimiyyəti başçısının aparatı və "Lənkəran" qəzetinin yaradıcı kollektivi

**HESAB NÖMRƏMİZ:**  
AZ30AIB33010019443860238138  
**VÖEN 260024411**  
Kapital Bankın  
Lənkəran şöbəsi  
lisenziya № V 343  
İndeks: 66920

**ÜNVANIMIZ:**  
Lənkəran şəhəri, Heydər Əliyev prospekti, 3 (4-cü mərtəbə)  
Telefonlar: 255-35-05, 255-35-49  
E-mail: [lenkeranqezeti@mail.ru](mailto:lenkeranqezeti@mail.ru)  
Buraxılışa məsul  
İltifat Əhmədov

Qəzet redaksiyanın kompüter mərkəzində yığılmış və səhifələnməmiş, Bakıda "Azərmedia" MMC-nin mətbəəsində çap olunmuşdur.  
Tiraj: 2100